

NATIONAL NEWS BULLETIN (ODIA)

11 January-2025

Morning Bulletin : 7.15 a.m.

ମୁଖ୍ୟ ସମ୍ବାଦ

- କୃତ୍ରିମ ବୁଦ୍ଧିମତ୍ତା ଶିଖର ସମ୍ମିଳନୀରେ ଯୋଗଦେବାକୁ ଆସନ୍ତା ମାସରେ ପ୍ରାନ୍ତ ଗସ୍ତ କରିବେ ପ୍ରଧାନମନ୍ତ୍ରୀ
- ଜାତୀୟ ଯୁବଦିବସ ଅବସରରେ ଆସନ୍ତାକାଲି ବିକଶିତ ଭାରତ ଯୁବ ନେତୃତ୍ୱ ବାର୍ତ୍ତାଳାପରେ ଯୋଗଦେବେ ପ୍ରଧାନମନ୍ତ୍ରୀ ମୋଦୀ
- ନୂଆଦିଲ୍ଲୀରେ ଆଜିଠାରୁ ଆରମ୍ଭ ହେବ ନିଶାଦ୍ରବ୍ୟ ଚୋରା ଚାଲାଣ ଏବଂ ଜାତୀୟ ନିରାପତ୍ତା ସଂପର୍କିତ ସମ୍ମିଳନୀ
- ପାକିସ୍ତାନର କୋଇଲାଖଣିରେ ବିସ୍ଫୋରଣ, ୧୨ ଶ୍ରମିକଙ୍କ ମୃତ୍ୟୁ ଆଶଙ୍କା

ଏବଂ

- ହକି ଇଣ୍ଡିଆ ଲିଗ୍‌ରେ ଆଜି ଖେଳାଯିବ ୨ଟି ମ୍ୟାଚ୍ ।

ପିଏମ୍ ମୋଦି-ପ୍ରାନ୍ତ ଭିଜିଟ୍

ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆସନ୍ତାମାସରେ ହେବାକୁ ଥିବା କୃତ୍ରିମ ବୁଦ୍ଧିମତ୍ତା ଶିଖର ସମ୍ମିଳନୀରେ ଯୋଗଦେବା ଲାଗି ପ୍ରାନ୍ତ ଗସ୍ତରେ ଯିବେ ବୋଲି ସେଠାକାର ରାଷ୍ଟ୍ରପତି ଇମାନ୍‌ୁଏଲ୍ ମାକ୍ରନ୍ ଘୋଷଣା କରିଛନ୍ତି । ରାଷ୍ଟ୍ରଦୂତ ସମ୍ମିଳନୀରେ ଉଦ୍‌ବୋଧନ ଦେଇ ରାଷ୍ଟ୍ରପତି ମାକ୍ରନ୍ କହିଛନ୍ତି, ଆଗାମୀ ଏ.ଆଇ. ଶିଖର ସମ୍ମିଳନୀକୁ ଗୁରୁତ୍ୱପୂର୍ଣ୍ଣ ମନେକରାଯାଉଛି । ଏହି ସମ୍ମିଳନୀରେ କୃତ୍ରିମ ବୁଦ୍ଧିମତ୍ତାର ପ୍ରମୁଖ ଦିଗଗୁଡ଼ିକ ଉପରେ ଆଲୋଚନା କରାଯିବ । ଏହି ଅବସରରେ ପ୍ରଧାନମନ୍ତ୍ରୀ ମୋଦୀ ଏ.ଆଇ. ଶିଖର ସମ୍ମିଳନୀରେ ଯୋଗଦେବେ ବୋଲି ଶ୍ରୀ ମାକ୍ରନ୍ ନିଶ୍ଚିତ କରିଛନ୍ତି । ବିଶ୍ୱରେ କୃତ୍ରିମ ବୁଦ୍ଧିମତ୍ତା ସଂପନ୍ନ ପ୍ରମୁଖ ଦେଶଗୁଡ଼ିକ ନିଜର ଭବିଷ୍ୟତ ଯୋଜନା ସଂପର୍କରେ ମତବ୍ୟକ୍ତ କରିପାରିବେ ବୋଲି କୁହାଯାଇଛି ।

ପିଏମ୍-ୟଙ୍ଗ ଲିଡର୍ସ ଡାଏଲଗ୍

ନୂଆଦିଲ୍ଲୀର ଭାରତ ମଣ୍ଡପମ୍ଠାରେ ଆରମ୍ଭ ହୋଇଥିବା ବିକଶିତ ଭାରତ ଯୁବ ନେତୃତ୍ୱ ବାର୍ତ୍ତାଳାପରେ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆସନ୍ତାକାଲି ଯୋଗଦେବେ । ଆସନ୍ତାକାଲି ଜାତୀୟ ଯୁବଦିବସରେ ଶ୍ରୀ ମୋଦୀ ଦେଶର ୩ ହଜାର ଯୁବନେତୃତ୍ୱଙ୍କ ସହ ଆଲୋଚନା କରିବେ । ଏହି ବାର୍ତ୍ତାଳାପରେ ୧୦ଟି ପ୍ରମୁଖ ବିଷୟବସ୍ତୁ ଉପରେ ପ୍ରତିଯୋଗିମାନେ ଲେଖୁଥିବା ଶ୍ରେଷ୍ଠ ପ୍ରବନ୍ଧଗୁଡ଼ିକର ସଂକଳନକୁ ମଧ୍ୟ ଶ୍ରୀ ମୋଦୀ

ଉନ୍ନୋତନ କରିବେ । ଏହି ବିଷୟଗୁଡ଼ିକ ମଧ୍ୟରେ ପ୍ରଯୁକ୍ତିବିଦ୍ୟା, ମହିଳା ସଶକ୍ତିକରଣ, କୃଷି ଓ କୃଷି ଭିତ୍ତିକ ଉତ୍ପାଦନ ବୃଦ୍ଧି ସମ୍ବନ୍ଧୀୟ ରଚନାଗୁଡ଼ିକ ରହିଛି ।

ପ୍ରଧାନମନ୍ତ୍ରୀ ଯୁବ ନେତୃତ୍ୱଙ୍କ ସହ ମଧ୍ୟାହ୍ନ ଭୋଜନରେ ଯୋଗଦେବେ ଏବଂ ସେମାନଙ୍କ ସହ ବିଭିନ୍ନ ବିଷୟରେ ଆଲୋଚନା କରିବେ । ପ୍ରଧାନମନ୍ତ୍ରୀଙ୍କ ସହ ବାର୍ତ୍ତାଳାପ ଶାସନ ବ୍ୟବସ୍ଥା ଓ ଯୁବପିଢ଼ିର ଆଶା ଏବଂ ଆକାଂକ୍ଷା ମଧ୍ୟରେ ଥିବା ଦାୟିତ୍ୱବୋଧ ଭାବନାକୁ ପ୍ରୋତ୍ସାହିତ କରିବ ବୋଲି କୁହାଯାଇଛି ।

ଜାତୀୟ ଯୁବ ମହୋତ୍ସବ ଆୟୋଜନର ୨୫ବର୍ଷ ପୂରୁଣା ପରମ୍ପରାକୁ ଏକ ନୂତନ ରୂପ ଦିଆଯାଇ ବିକଶିତ ଭାରତ ଯୁବ ନେତୃତ୍ୱ ବାର୍ତ୍ତାଳାପ ଅନୁଷ୍ଠିତ ହେଉଛି ।

ଏଥିରେ କୌଣସି ରାଜନୈତିକ ସଂପୃକ୍ତି ନଥାଇ ଯୁବ ପିଢ଼ିକୁ ବିକଶିତ ଭାରତ ପାଇଁ ସେମାନଙ୍କ ଚିନ୍ତାଧାରା ପ୍ରକାଶ ନିମନ୍ତେ ଏହା ଏକ ପ୍ରକୃଷ୍ଟ ମଞ୍ଚ ବୋଲି କୁହାଯାଇଛି ।

ବିଜେପି-ସିଇସି ମିଟିଂ

ଦିଲ୍ଲୀ ବିଧାନସଭା ନିର୍ବାଚନ ପାଇଁ ଦଳୀୟ ପ୍ରାର୍ଥୀଙ୍କ ନାମ ରୂଢ଼ାନ୍ତ କରିବା ନିମନ୍ତେ ଗତ ସନ୍ଧ୍ୟାରେ ବିଜେପିର କେନ୍ଦ୍ରୀୟ ନିର୍ବାଚନ କମିଟି ବୈଠକ ଅନୁଷ୍ଠିତ ହୋଇଯାଇଛି । ଦଳୀୟ ମୁଖ୍ୟାଳୟରେ ଅନୁଷ୍ଠିତ ବୈଠକରେ

ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ, ବିଜେପି ଅଧ୍ୟକ୍ଷ ଜେ.ପି. ନଡ୍ଡା, କେନ୍ଦ୍ରମନ୍ତ୍ରୀ ଅମିତ ଶାହା ଓ ରାଜନାଥ ସିଂ ତଥା ଦଳର ଅନ୍ୟ ଶୀର୍ଷ ନେତାମାନେ ଉପସ୍ଥିତ ଥିଲେ । ଦଳୀୟ ମୁଖ୍ୟାଳୟରେ ପହଞ୍ଚିବା ପରେ ପ୍ରଧାନମନ୍ତ୍ରୀ ସେଠାରେ ଉପସ୍ଥିତ ସାମ୍ବାଦିକମାନଙ୍କୁ ନୂଆବର୍ଷ, ଲୋହରୀ ଓ ମକର ସଂକ୍ରାନ୍ତିର ଶୁଭେଚ୍ଛା ଜଣାଇଥିଲେ ।

ଶାହା-ଭ୍ରମ୍ ଟ୍ରାଫିକିଙ୍ଗ୍ କନ୍ଫରେନ୍ସ

ସ୍ଵରାଷ୍ଟ୍ରମନ୍ତ୍ରୀ ଅମିତ ଶାହା ଆଜି ନୂଆଦିଲ୍ଲୀରେ ନିଶାଦ୍ରବ୍ୟ ଚୋରା ଚାଲାଣ ଏବଂ ଜାତୀୟ ନିରାପତ୍ତା ଉପରେ ଏକ ଆଞ୍ଚଳିକ ସମ୍ମିଳନୀରେ ଅଧ୍ୟକ୍ଷତା କରିବେ । ନିଶାଦ୍ରବ୍ୟ ନିୟନ୍ତ୍ରଣ ବ୍ୟୁରୋ-ଏନ୍‌ସିବି ପକ୍ଷରୁ ଆୟୋଜିତ ହେବାକୁ ଥିବା ଏହି ସମ୍ମିଳନୀର ଉଦ୍ଦେଶ୍ୟ ହେଉଛି ଉତ୍ତର ଭାରତର ୮ଟି ରାଜ୍ୟ ଓ କେନ୍ଦ୍ରଶାସିତ ଅଞ୍ଚଳରେ ନିଶାଦ୍ରବ୍ୟ କାରବାର ରୋକିବା ଏବଂ ଜାତୀୟ ନିରାପତ୍ତା ଉପରେ ଏହାର ପ୍ରଭାବକୁ ଦୂର କରିବା ଉପରେ ଗୁରୁତ୍ଵ ଦେବା । ଏହି ଅବସରରେ ଶ୍ରୀ ଶାହା ନିଶାଦ୍ରବ୍ୟ ନଷ୍ଟ ସମ୍ବନ୍ଧିତ ଏକ ପାଠ୍ୟ ଅଭିଯାନର ଶୁଭାରମ୍ଭ କରିବେ । ଏଥିସହିତ ଶ୍ରୀ ଶାହା ଏନ୍‌ସିବିର ଭୋପାଳ ଯୁନିଟ୍‌ର ନୂତନ କାର୍ଯ୍ୟାଳୟ ଉଦ୍‌ଘାଟନ ସହ ମାନସ-୨ ହେଲପ୍ ଲାଇନ୍‌ର ସଂପ୍ରସାରଣକୁ ଉଦ୍‌ଘାଟନ କରିବେ ।

ଚଳିତମାସ ମାସ ୨୫ ତାରିଖ ପର୍ଯ୍ୟନ୍ତ ଚାଲିବାକୁ ଥିବା ନିଶାଦ୍ରବ୍ୟ ନଷ୍ଟ ଅଭିଯାନରେ ୪୪ ହଜାର କିଲୋଗ୍ରାମ୍‌ରୁ ଅଧିକ ଜବତ ହୋଇଥିବା

ନିଶାଦ୍ରବ୍ୟ ନଷ୍ଟ କରାଯିବ । ଏହାର ଆନ୍ତର୍ଜାତିକ ବଜାର ମୂଲ୍ୟ ହେଉଛି ୨ ହଜାର ୪୧୧ କୋଟି ଟଙ୍କା ।

ନିଶାଦ୍ରବ୍ୟ ଚୋରା ଚାଲାଣ ବିରୁଦ୍ଧରେ ସରକାର ଶୂନ୍ୟ ସହନଶୀଳତା ନୀତି ଗ୍ରହଣ କରିଛନ୍ତି । ୨୦୪୭ ସୁଦ୍ଧା ନିଶାମୁକ୍ତ ଭାରତ ଗଠନ ପାଇଁ ଗୃହ ମନ୍ତ୍ରଣାଳୟ ତ୍ରିମୁଖୀ ରଣନୀତି କାର୍ଯ୍ୟକାରୀ କରୁଛି । ଏଥିରେ ସଂସ୍ଥାଗତ ଢାଞ୍ଚାକୁ ସୁଦୃଢ଼ କରିବା, ନିଶାଦ୍ରବ୍ୟ ନିୟନ୍ତ୍ରଣ ସଂସ୍ଥାଗୁଡ଼ିକ ମଧ୍ୟରେ ସମନ୍ୱୟ ବୃଦ୍ଧି ଓ ବ୍ୟାପକ ଜନସଚେତନତା ଅଭିଯାନ ଆରମ୍ଭ କରିବା ଉପରେ ମନ୍ତ୍ରଣାଳୟ କାର୍ଯ୍ୟକ୍ରମ ଆରମ୍ଭ କରିଛି ।

ପାକ୍ ଆକ୍ରିଡେଟ୍ସ

ପାକିସ୍ତାନର ବେଲୁଚିସ୍ତାନ ପ୍ରଦେଶରେ ଗ୍ୟାସ୍ ବିସ୍ଫୋରଣ ଯୋଗୁଁ ଏକ କୋଇଲା ଖଣି ଭୁଗୁଡ଼ି ପଡ଼ିବାରୁ ୧୨ ଜଣ ଶ୍ରମିକଙ୍କର ମୃତ୍ୟୁ ଘଟିଥିବା ଆଶଙ୍କା କରାଯାଉଛି । ବେଲୁଚିସ୍ତାନର ମୁଖ୍ୟ ଖଣି ନିରୀକ୍ଷକ କହିଛନ୍ତି, କ୍ୱେଟା ର ସଞ୍ଜିଦୀ ଅଞ୍ଚଳର ଖଣି ଭିତରେ ଶ୍ରମିକମାନେ କୋଇଲା ଖନନ କରୁଥିବା ବେଳେ ମିଥେନ ଗ୍ୟାସ୍ ଯୋଗୁଁ ଏହି ବିସ୍ଫୋରଣ ଘଟିଥିଲା । ଉଦ୍ଧାରକାରୀଙ୍କ କହିବା ଅନୁଯାୟୀ ଗ୍ୟାସ୍ ବିସ୍ଫୋରଣ ପରେ ଖଣିଟି ସଂପୂର୍ଣ୍ଣ ଭୁଗୁଡ଼ି ପଡ଼ିଥିଲା ଓ ଦୁର୍ଘଟଣାସ୍ଥଳକୁ ଯିବା ଲାଗି ସମସ୍ତ ରାସ୍ତା ବନ୍ଦ ହୋଇଯାଇଥିଲା । ପାକିସ୍ତାନର ଏକ ସମ୍ବାଦପତ୍ର ଅନୁଯାୟୀ, ଉଦ୍ଧାରକାରୀମାନେ ୪ ଜଣ ଶ୍ରମିକଙ୍କ ମୃତଦେହ ଉଦ୍ଧାର କରିଛନ୍ତି ।

ଭେନିଜୁଆଲା ପ୍ରେଜ୍ ଓଥ୍

ନିକୋଲାସ୍ ମାଦୁରୋ ତୃତୀୟର ପାଇଁ ଭେନିଜୁଆଲାର ରାଷ୍ଟ୍ରପତି ଭାବେ ଶପଥ ଗ୍ରହଣ କରିଛନ୍ତି । ଗତବର୍ଷ ବିବାଦୀୟ ପରିସ୍ଥିତି ମଧ୍ୟରେ ସେ ପୁଣି ୬ ବର୍ଷ ପାଇଁ ରାଷ୍ଟ୍ରପତି ନିର୍ବାଚିତ ହୋଇଥିଲେ । ଏବେ ସେଠାରେ ଆଭ୍ୟନ୍ତରୀଣ ଅସ୍ଥିରତା ମଧ୍ୟରେ ସେ ଶପଥ ଗ୍ରହଣ କରିଛନ୍ତି ।

ସେଠାକାର ବିରୋଧୀଦଳ ଗୁଡ଼ିକ ଗତବର୍ଷ ଜୁଲାଇରେ ହୋଇଥିବା ରାଷ୍ଟ୍ରପତି ନିର୍ବାଚନ ଫଳାଫଳକୁ ତୁଚ୍ଛପୂର୍ଣ୍ଣ ଦର୍ଶାଇ ବିକ୍ଷୋଭ ପ୍ରଦର୍ଶନ କରୁଛନ୍ତି । ରାଷ୍ଟ୍ରପତି ନିର୍ବାଚନ ସଂପର୍କିତ ବିସ୍ତୃତ ଫଳାଫଳ ପ୍ରକାଶ କରିବାକୁ ସେଠାକାର ପ୍ରଶାସନ ଅଗ୍ରାହ୍ୟ କରିଛି । ଇତିମଧ୍ୟରେ ଆମେରିକା, ସ୍ପେନ୍, ଯୁରୋପୀୟ ସଂସଦ ଏବଂ ଅନ୍ୟାନ୍ୟ ଅନ୍ତର୍ଜାତୀୟ ସଂସ୍ଥା ଶ୍ରୀ ମାଦୁରୋଙ୍କ ପୁନଃ ନିର୍ବାଚିତ ହେବାକୁ ଅବୈଧ ଘୋଷଣା କରିଛନ୍ତି । ନିର୍ବାସିତ ବିରୋଧୀ ପ୍ରାର୍ଥୀ ଏଡ଼ମଣ୍ଡୋ ଗୁଞ୍ଜାଲେଜ୍ ଉରୁଟିଆଙ୍କୁ ସେମାନେ ନିର୍ବାଚିତ ରାଷ୍ଟ୍ରପତି ଭାବେ ସ୍ୱୀକୃତି ଦେଇଛନ୍ତି ।

ଓମ୍ ବିର୍ଲା-ସିଏସ୍ପିଓସି

ଲୋକସଭା ବାଚସ୍ପତି ଓମ୍ ବିର୍ଲାଙ୍କ ଅଧ୍ୟକ୍ଷତାରେ ଗୁଏନସିଠାରେ ଗତକାଲି ରାଜ୍ୟଗୋଷ୍ଠୀ ରାଷ୍ଟ୍ରଗୁଡ଼ିକର ବାଚସ୍ପତି ଓ ପ୍ରିଜାଇଡିଂ

ଅଧିକାରୀମାନଙ୍କ ସମ୍ମେଳନର ବୈଠକ ଅନୁଷ୍ଠିତ ହୋଇଯାଇଛି । ଏଥିରେ ଅଧ୍ୟକ୍ଷତା କରି ଶ୍ରୀ ବିର୍ଲା କହିଛନ୍ତି, ଭାରତ କୃଷି, ଫିନାନ୍ସ ଏବଂ କୃତ୍ରିମ ବୁଦ୍ଧିମତ୍ତା ସମେତ ଅନେକ କ୍ଷେତ୍ରରେ ବ୍ୟାପକ ପରିବର୍ତ୍ତନ ଦେଖୁଛି । ଜଳବାୟୁ ପରିବର୍ତ୍ତନ, ଆତଙ୍କବାଦ ଏବଂ ସାଇବର ଅପରାଧ ଭଳି ବିଶ୍ୱସ୍ତରୀୟ ଆହ୍ୱାନ ଗୁଡ଼ିକର ମୁକାବିଲା ନିମନ୍ତେ ସଂସଦ ଗୁଡ଼ିକୁ ଅଧିକ ପ୍ରଭାବଶାଳୀ, ସମାବେଶୀ ଏବଂ ସ୍ୱଚ୍ଛ କରିବା ଉପରେ ସେ ଗୁରୁତ୍ୱ ପ୍ରଦାନ କରିଛନ୍ତି । ସୁଶାସନ ଏବଂ ନିରନ୍ତର ବିକାଶକୁ ଅଧିକ ପ୍ରଭାବଶାଳୀ କରିବା ଲାଗି କହିଛନ୍ତି ।

ଶ୍ରୀ ବିର୍ଲା ନୀତି ନିର୍ଦ୍ଧାରଣ, ସମ୍ବଳର ସଠିକ୍ ଉପଯୋଗ ଏବଂ ଆବଶ୍ୟକ ଓ ସ୍ଥାୟୀ ଭବିଷ୍ୟତ ଗଠନରେ ସରକାରଙ୍କୁ ମାର୍ଗଦର୍ଶନ କରିବା କ୍ଷେତ୍ରରେ ସଂସଦର ପ୍ରମୁଖ ଭୂମିକା ରହିଛି ବୋଲି ସେ କହିଛନ୍ତି ।

ପିଏମ୍-ସୁପି ସିଏମ୍

ଉତ୍ତରପ୍ରଦେଶ ମୁଖ୍ୟମନ୍ତ୍ରୀ ଯୋଗୀ ଆଦିତ୍ୟନାଥ ଗତକାଲି ନୂଆଦିଲ୍ଲୀରେ ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀଙ୍କୁ ସାକ୍ଷାତ କରିଛନ୍ତି । ପରେ ଏକ ସାମାଜିକ ଗଣମାଧ୍ୟମ ପୋଷ୍ଟରେ ଶ୍ରୀ ଆଦିତ୍ୟନାଥ କହିଛନ୍ତି, ପ୍ରଧାନମନ୍ତ୍ରୀଙ୍କ ମାର୍ଗଦର୍ଶନ ଓ ପ୍ରେରଣାରେ ପ୍ରୟାଗରାଜରେ ହେବାକୁ ଥିବା ମହାକୁମ୍ଭ ମେଳା ଆହୁରି ଗୌରବମୟ ହେବ । ସେ କହିଛନ୍ତି ନୂତନ ଭାରତକୁ ଏହା ଦିବ୍ୟ, ଭବ୍ୟ ଓ ତିଜିଟାଲ ରୂପରେ ପ୍ରଦର୍ଶନ କରିବ । ଚଳିତମାସ ୧୩

ତାରିଖରୁ ଫେବୃୟାରୀ ୨୬ ତାରିଖ ପର୍ଯ୍ୟନ୍ତ ଉତ୍ତରପ୍ରଦେଶର ପ୍ରଧାନମନ୍ତ୍ରୀଙ୍କ ଦାୟିତ୍ୱରେ ମହାକୁମ୍ଭମେଳା ଅନୁଷ୍ଠିତ ହେବ ।

କ୍ରିକେଟ୍

ଗୁଜରାଟର ରାଜକୋଟ୍ ସ୍ଥିତ ସୌରାଷ୍ଟ୍ର କ୍ରିକେଟ୍ ଆସୋସିଏସନ୍ ଷ୍ଟାଡ଼ିୟମ୍ରେ ଅନୁଷ୍ଠିତ ଏକଦିବସୀୟ ଆନ୍ତର୍ଜାତିକ କ୍ରିକେଟ୍ ମ୍ୟାଚ୍ରେ ଭାରତୀୟ ମହିଳା ଦଳ ଆୟରଲ୍ୟାଣ୍ଡକୁ ୬ ଓଭରରେ ପରାସ୍ତ କରିଛି । ତିନିଟିକିଆ ମ୍ୟାଚ୍ ବିଶିଷ୍ଟ ଏହି ଶୃଙ୍ଖଳାର ପ୍ରଥମ ମ୍ୟାଚ୍ରେ ଭାରତ ବିଜୟୀ ହୋଇ ୧-୦ରେ ସିରିଜ୍ ଅଗ୍ରଣୀ ରହିଛି ।

ଏହି ସିରିଜ୍‌ର ଦ୍ୱିତୀୟ ମ୍ୟାଚ୍ ଆସନ୍ତାକାଲି ସୌରାଷ୍ଟ୍ର କ୍ରିକେଟ୍ ଷ୍ଟାଡ଼ିୟମ୍ରେ ଖେଳାଯିବ ।

ହକି ଇଣ୍ଡିଆ ଲିଗ୍

ପୁରୁଷ ହକି ଇଣ୍ଡିଆ ଲିଗ୍ରେ ଗତକାଲି ସନ୍ଧ୍ୟାରେ ତାମିଲନାଡୁ ଡ୍ରାଗନ୍ସ ୨-୧ ଗୋଲ୍ରେ ପ୍ରାଚୀ ରାଜ୍ ବେଙ୍ଗଲ ଟାଇଗର୍ସକୁ ପରାସ୍ତ କରିଛି । ରାଉରକେଲା ବିର୍ସାମୁଣ୍ଡା ଅନ୍ତର୍ଜାତୀୟ ହକି ଷ୍ଟାଡ଼ିୟମ୍ରେ ଖେଳାଯାଇଥିବା ଏହି ମ୍ୟାଚ୍‌ର ୧୬ତମ ମିନିଟ୍‌ରେ କାର୍ତ୍ତୀ ସେଲ୍‌ଭର୍ମ୍ ତାମିଲନାଡୁ ଡ୍ରାଗନ୍ସ ପକ୍ଷରୁ ଗୋଲ୍ ଦେଇଥିଲେ । ବେଙ୍ଗଲ ଟାଇଗର୍ସର ରୁପିନ୍ଦର ପାଲ୍ ସିଂ ଖେଲର ୩୫ତମ ମିନିଟ୍‌ରେ ପେନାଲ୍ଟି ଷ୍ଟ୍ରୋକ୍‌କୁ

ଗୋଲ୍‌ରେ ପରିଣତ କରିଥିଲେ । ତେବେ ମାତ୍ର ୨ ମିନିଟ୍ ପରେ
ତାମିଲନାଡୁ ଡ୍ରାଗନ୍ସର ଉତ୍ତମ ସିଂ ଦ୍ୱିତୀୟ ଗୋଲ୍ ଦେଇଥିଲେ ।

ଏହି ବିଜୟ ସହ ତାମିଲନାଡୁ ଦଳ ୫ଟି ମ୍ୟାଚ୍‌ରୁ ୩ଟି ମ୍ୟାଚ୍‌ରେ ବିଜୟୀ
ହୋଇ ପଏଣ୍ଟ ତାଲିକାର ଶୀର୍ଷରେ ରହିଛି । ଆଜି ଭାରତୀୟ ସମୟ ସନ୍ଧ୍ୟା
୬ଟାରେ ହାଇଦ୍ରାବାଦ ଡୋମିନିଓ ଓ ସୁର୍ମା ହକି କ୍ଲବ୍ ମଧ୍ୟରେ ଏବଂ
ରାତି ୮ଟା ୧୫ ମିନିଟ୍‌ରେ ଦିଲ୍ଲୀ ଏସ୍.ଜି. ପାଇପର୍ସ ଓ ୟୁପି ରୁଦ୍ରାସ୍
ମଧ୍ୟରେ ମୁକାବିଲା ହେବ ।